

कृदतिङ् । (९३/३७४)

अस्मिन् धात्वधिकारे^१ तिङ्बर्जितः प्रत्ययः^२ कृत्सञ्ज्ञको भवति । कर्तव्यम् । करणीयम् । अतिङ् इति किम् ?^३ चोयात् । स्तूयात् । कृत्प्रदेशः— 'कृत्तद्धितसमासाश्च' (१.२.४६/१७९) इत्येवमादयः ॥

वाऽसरूपोऽस्त्रियाम् । (९४/२८३०)

अस्मिन् धात्वधिकारे^४ऽसमानरूपः प्रत्ययोऽपवादो वा बाधको भवति स्यधिकारविहितप्रत्ययं वर्जयित्वा । 'ण्वुल्लृचौ' (३.१.१३३/२८९५) उत्सर्गो, 'इगुपधज्ञाप्रोकिरः कः' (३.१.१३५/२८९७) इत्यपवादः, तद्विषये 'ण्वुल्लृचौ' (३.१.१३३/२८९५) अपि भवतः । विक्षेपकः, विक्षेप्ता, ^५विक्षिपः (म.भा. २.७८) । असरूप इति किम् ? 'कर्मण्यण्' (३.२.१/२९१३) इत्युत्सर्गः, 'आतोऽनुपसर्गो कः' (३.२.३/२९१५) इत्यपवादः, स नित्यं बाधको भवति । गोदः । ^६कम्बलदः । नानुबन्धकृतमसारूप्यम् (व्या.प. १५) । अस्त्रियाम् इति किम् ? 'स्त्रियां कित्' (३.३.९४/३२७२) इत्युत्सर्गः, 'अ प्रत्ययात्' (३.३.१०२/३२७९) इत्यपवादः, स बाधक एव भवति । चिकीर्षा । ^७जिहीर्षा ॥

कृत्याः प्राङ् ण्वुलः । (९५/२८३१)

'ण्वुल्लृचौ' (३.१.१३३/२८९५) इति वक्ष्यति । प्रागेतस्माण् ण्वुल्लृचोःशब्दनाद् यानित ऊर्ध्वमनु-
क्रमिष्यामः, ^८कृत्यसञ्ज्ञकास्ते वेदितव्याः । तत्रैवोदाहरिष्यामः । कृत्यप्रदेशः— 'कृत्यैरधिकार्थवचने' (२.१.३३/६९५), ^९'कृत्यानां कर्तरि^{१०}वा' (२.३.७१/६२९) इत्येवमादयः ॥

तव्यत्तव्यानीयरः । (९६/२८३४)

'धातोः' (३.१.९१/२८२९) इति वर्तते । ^{११}धातोः तव्यत्, तव्य, अनोयर् इत्येते प्रत्यया भवन्ति । तकाररेफौ स्वरार्थौ । कर्तव्यम् । कर्तव्यम् । करणीयम् ।

[२११] वसेस्तव्यत् कर्तरि णिच्च । (म.भा. २.८१)

वास्तव्यः ।

[२१२] केलिमर उपसङ्ख्यानम् । (म.भा. २.८१)

पचेलिमाः माषाः (म.भा. २.८१) । भिदेलिमानि काष्ठानि । कर्मकर्तरि चायमिष्यते ॥

1. यः इत्यधिकम् ड. फ. ह. 2. स इत्यधिकम् ड. फ. ह. 3. भूयात् अ. 4. असरूपो ह, असरूपोऽ-
पवादप्रत्ययो वा ड. 5. नास्ति ह. 6. वामंदः ग. 7. नास्ति ह. 8. कृत्सञ्ज्ञाः अ. ह. 9. सूत्रमिदं नास्ति अ.
फ. 10. च ब. 11. धातोः नास्ति ह.